

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*kōḍuṅgallūr kunhikuṭṭan tampuran viracitam*  
**॥ śrī guruvāyupurēśabhujāṅgastōtram ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ

## ॥ śrī guruvāyupurēśabhujāṅgastōtram ॥

marunmandirāvāsamaṅgalyamūrtē  
jagannātha gōvinda viṣṇō murārē |  
bhavadbhaktirantaḥ sphurantī narāṇāṃ  
parānandapīyūṣayūṣaṃ dadāti || 1 ||

iyam bhaktirēkā tvahō kāmadhēnu -  
ścaturdhā vibhajyānugrḥṇāti lōkān |  
yayā pāyitāstvatparaprēmadugdham  
manuṣyāḥ punardēvabhūyaṃ labhantē || 2 ||

jagatyārtalōkaistathārthārthibhirvā  
vijjñāsubhirjñānibhiścācyutastvam |  
caturdhā janairnityamārādhyasē'nta -  
rbhavantaṃ nṛṇāṃ bhāvayatyēva bhaktiḥ || 3 ||

nanu pratyahaṃ vātarōgāturāṅgā -  
stathānyē janā vāyugēhēśa viṣṇō |  
bhavantaṃ bhajantō labhantē kilāntē  
svarōgācca saṃsārayōgācca muktim || 4 ||

kavirbhaṭṭanārāyaṇō'grē bhajaṃstvāṃ  
marunnātha nirmāya nārāyaṇīyam |  
virugṇaḥ kalāvāyurārōgyasaukhyam  
prapēdē kilāntē ca saṃsāramuktim || 5 ||

calaccandrakōnnaddhakēśaṃ virāja -  
nmaṅīkuṇḍalōdbhāsiḡaṇḍapradēśam |  
smitārdrāṃ sitākṣaṃ mukhaṃ sanmukhaṃ tē  
bhajantō rujaṃ rōgiṇō vismaranti || 6 ||

śriyā kaustubhēnāpi vatsēna hāra -  
śriyā cāsritōdāradōrantarālam |  
gadāśaṅkhacakrābjahastaṃ vapustē  
bhajantō'rthamarthārthinō'rthyāṃ labhantē || 7 ||

navāśvatthapatrōpamālpōdarānta -  
rniviṣṭōruviśvāṇḍaṣaṇḍaṃ tvadaṅgam |  
sphuratpītakausēyamantaściranta -  
dvicintyaiva jijñāsavō'ntē smayantē || 8 ||

namaddēvadaityarṣiśīrṣaiḥ pramṛṣṭaṃ  
samastāgamaśrautaśīrṣē niviṣṭam |  
samaṃ jñāninō yugmarūpaṃ padaṃ tē  
samantāt samālōkya hr̥ṣyanti siddhāḥ || 9 ||

ghanaśyāmalaṃ kōmalaṃ tē svarūpaṃ  
manaḥ kalpitaṃ bhāvayantō hi bhaktāḥ |  
purō vīkṣya bhūyō namantastuvanta -  
ścirōddiṣṭamānandamāmrēḍayanti || 10 ||

harē ! kṛṣṇa ! vātālayēśācyuta ! tvāṃ  
parē'pi smarantyēva madhyasthitāśca |  
cirēṇāttabhaktiprasaṅgā punaḥ kiṃ  
parēṇēḍṛśī tē mahimnāṃ samṛddhiḥ || 11 ||

*bhavaklēśadāsāriṣaḍvargabādhā -  
bhavadyōjitā cēt parā yōgavidyā |  
tathā hyāśritāstvadgatāṃ lōkayātrā -  
manēkē janāśśāśvatīṃ siddhimāpuḥ || 12 ||*

*śīsuprīṇanaṃ dugdhacauryādivṛttaṃ  
viḍapriṇanaṃ gōpikājāratādyam |  
bhaṭapriṇanaṃ mallayuddhādi bhūma -  
nnahō sarvamāvarjanaṃ laukikānām || 13 ||*

*vidhijñapriyaṃ rājasūyādivṛttaṃ  
nayajñapriyaṃ dautyakṛtyādi yattat |  
priyō yōgināṃ viśvarūpādiyukta -  
ssa yōgātmakaḥ pārthagītōpadēśaḥ || 14 ||*

*ahō kṛṣṇa ! yā yā vicitrā kathā tē  
jagannātha sēyaṃ jagattattvavidyā |  
imāṃ smārayaṃstattadaṃśōcitānām  
gurustvaṃ marudgēhavāsī vibhāsi || 15 ||*

*jagatprāṇarūpī gururmārutō yō  
janānām jagatyatra cēṣṭāntarēṣu |  
tamāsthāya bhōstattvamasyantarātmā  
sphuṭaṃ mārutāgāravāsī vibhāsi || 16 ||*

*|| iti śrī guruvāyupurēśabhujāṅgastōtram samāptam ||*